



**QORTI TAL-MAGISTRATI (GHAWDEX)
ĠURISDIZZJONI SUPERJURI
SEZZJONI ĠENERALI**

**Magistrat Dr. Brigitte Sultana LL.D. LL.M. (Cardiff). Adv. Trib Eccl.
Melit**

**Rikors Ġuramentat numru: 34/2020BS
fl-ismijiet:**

**Manuel Tabone (K.I. 20179G) u Marica
Tabone Vella (K.I. 543280M)**

Vs

**Emanuel Mizzi (K.I. 67256G) u Maria konjuġi
Mizzi (K.I 5658G)**

Illum, it-28 ta' Mejju 2021

Il-Qorti;

Rat ir-rikors ġuramentat ipprezentat u maħluf minn Manuel Tabone K.I 20179(G) nhar il-21 ta' Mejju 2020 li jiddikjara bir-rispett u jikkonferma:

1. Illi l-atturi huma proprjetarji tal-fond mingħajr isem u mingħajr numru ġieli indikat bin-numru għaxra (10) u drabi oħra ndikat bin-numru disgħa (9) ittra "A" (9A) fi Triq Sant' Indrija kantuniera ma' Triq is-Sajjieda, Xlendi limiti Munxar Għawdex, liema propjeta ġiet akkwistata minnhom bis-saħħa ta' kuntratt tan-Nutar Maria Grima tat-23 ta' Frar 2016;

2. Illi din il-propjeta tikkonsisiti f'numru ta' kmamar u bitha;
3. Illi l-konvenuti huma proprjetarji tal-fond ossia appartement internament immarkat bhala l-appartement 7C fi Triq Sant Andrija, Xlendi l/o Munxar, Ghawdex, liema fond huwa sovrappost għall-propjeta' tal-atturi fuq imsemmija;
4. Illi riċentament u cioè fis-16 ta' April 2020 giet iffurmata u nfethet tieqa illi mill-propjeta tal-konvenuti fuq imsemmija tagħti għal fuq il-bitha sottostanti propjeta tal-atturi; liema tieqa tiftaħ ukoll għal fuq il-propjeta' tal-atturi stess;
5. Illi din it-tieqa nfethet u giet iffurmata fl-istess post fejn preċedentement kien hemm ventilatur, liema ventilatur pero kien ovvjament ferm iċken fil-qies u liema ventilatur kien ingħalaq mill-atturi xi snin qabel;
6. Illi din it-tieqa giet iffurmata mill-konvenuti jew min minnhom jew altrimenti fuq struzzjonijiet tagħhom;
7. Illi din it-tieqa giet iffurmata illegalment u abbużivament kontra r-rieda tal-atturi, u dan l-aġir da parti tal-konvenuti jikkostitwixxi spoll vjolenti u klandestin a dannu tal-attur;
8. Illi minkejja illi l-konvenuti ġew interpellati diversi drabi sabiex jirregolaw il-pozizzjoni tagħhom huma baqgħu indampjenti u għalhekk kellha ssir din il-kawża.
9. Illi l-esponenti jaf dawn il-fatti personalment;

Għaldaqstant jgħidu għalhekk il-konvenuti għaliex din l-Onorabbli Qorti m'għandhiex:-

1. Tiddikjara li l-ftuħ tat-tieqa fuq imsemmija li mill-fond tal-konvenuti jagħti għall-fond tal-atturi jikkostitwixxi spoll vjolenti u klandestin għad-dannu tal-istess atturi;
2. Tikkundanna lill-konvenuti sabiex fi zmien qasir u perentorju

jisporgaw dan l-istess billi jgħalqu u jissigillaw l-imsemmija apertura, u fin-nuqqas tawtorizza li l-istess xogħol isir mill-atturi a spejjeż tal-istess konvenuti:

U dan taħt dawk il-provvedimenti kollha illi din l-istess Qorti jista' jidrilha xierqa u opportuni skont il-każ.

Bl-ispejjeż kontra l-konvenuti bl-ingunzjoni minn issa għas-subizzjoni, u b'riserva għal kull azzjoni għad-danni spettanti lill-atturi.

Rat ir-risposta għuramentata ta' Emanuel u Maria Mizzi, ippreżentata fl-24 ta' Lulju 2020¹, fejn bil-għurament tiegħu Emanuel Mizzi jikkonferma bil-għurament illi:

1. Illi t-talbiet kollha attriċi għandhom jiġu miċhuda stante li huma infondati fil-fatt u fid-dritt;
2. Illi l-esponenti ma jaqblux ma dak li ġie premess mill-atturi liema tieqa fil-ħajt tikkostitwixxi servitu favur il-fond tal-konvenuti hekk kif ġiet aċċettata fil-kuntratt tal-akkwist tal-atturi stess;
3. Illi fost affarijiet oħra, din il-kawża ta' spoll ma tistax tirnexxi stante li ma hemmx pussess materjali kif titlob il-Liġi u għaldaqstant it-talbiet eċċepiti huma infondati;
4. Illi l-elementi tal-ispoll jitlob li jkun hemm azzjoni spoljattiva liema azzjoni spoljattiva bl-ebda tiġbid tal-immaġinazzjoni ma tista tissustixxi f'dan il-każ odjern. Għall-kuntrarju ta' dan kollu kien l-aġir tal-atturi li kien ta' natura spoljattiva, kif del resto kienet l-intenzjon tal-atturi mill-bidu nett, kif sejjer jiġi iktar ippruvat fil-kontro-talba tal-konvenuti ppreżentata kontestwalment ma din ir-risposta;
5. Illi fi kwalunkwe każ u mingħajr preġudizzju għas-suespost, din l-azzjoni trid tiġi eżerċitata entro it-terminu legali.
6. Salv risposti ulterjuri fil-fatt u fid-dritt.

¹ A folio 9 tal-proċess

Rat il-Kontro-Talba ġuramentat ta` Emanuel (67256G) u Maria (5658G) konjuġi Mizzi, fejn jesponu bir-rispett u bil-ġurament jikkonferma Emanuel Mizzi;

1. Illi l-konjuġi Mizzi huma s-sidien tal-fond nternament mmarkat bin-numru 7C fi Triq Sant Indrija, Xlendi limiti Munxar, Għawdex liema fond huwa sovrappost il-fond tal-atturi rikonvenzjonati;
2. Illi l-atturi rikonvenzjonati huma s-sidien tal-fond sottostanti bil-bitha liema bitha jharsu fuqha l-fondi sovrastanti fosthom il-fond tal-konjuġi Mizzi;
3. Illi l-fond tal-konjuġi Mizzi ghandu toilet li jhares ghal fuq il-bitha tal-atturi rikonvenzjonati minn fejn kienet tghaddi ukoll medda tad-drenagg li isservi lill-fond tal-konjuġi Mizzi;
4. Illi l-hruġ tad-drenagg ossia toqba fil-hajt tat-toilet tal-fond tal-konjuġi Mizzi tinsab interament fil-propjeta` tal-konjuġi Mizzi;
5. Illi l-fond tal-konjuġi Mizzi huwa għalhekk il-fond dominanti fuq il-fond servjenti tal-atturi rikonvenzjonati;
6. Illi jidher illi l-atturi rikonvenzjonati jew lil min qabbd u kienu f' xi zmien b'mod abbużiv u klandestin għamlu l-hsara u qalgħu parti minn din il-medda tad-drenagg u għalqu dan il-hruġ superfiċjalment biex jkunu jistgħu japplikaw ghal permess tal-izvilupp;
7. Illi aktar kmieni din is-sena l-konjuġi Mizzi kienu hadu hsieb jifthu din it-toqba fil-hajt sabiex jkunu jistgħu jirrangaw il-komunikazzjoni tad-drenagg tagħhom;
8. Illi reċentement, propju fil-25 ta' Mejju 2020 l-atturi rikonvenzjonati jew min gie imqabbd minhom għalqu dan il-hruġ ossia toqba fil-hajt tat-toilet tal-fond tal-konjuġi Mizzi li sservi għall-hruġ tad-drenagg mill-imsemmi fond billi wahhlu pjanca tal-ħadid quddiema minn naha tal-bitha;

9. Illi din l-istess pjanċa tal-ħadid tinsab imwaħħla mal-ħajt tal-fond tal-konjuġi Mizzi u għaldaqstant l-atturi rikonvenzjonati ma kellhom l-ebda jedd li jagħmlu uzu jew jagħmlu xogħolijiet fuq dik il-parti tal-ħajt;
10. Illi dan l-aġir tal-atturi rikonvenzjonati jikkostitwixxi spoll vjolenti u klandestin u għalhekk l-atturi ma kellhom l-ebda triq oħra għajr li jipproċedu b' din il-kawża;
11. Illi permezz ta' ittra uffiċjali datata 12 ta' Gunju 2020 il-konjuġi Mizzi talbu biex jiġu mitkelma bejn il-partijiet il-vertenzi li hemm; liema proposta giet ikkundizzjonata mill-atturi rikonvenzjonati u ma tħalliet l-ebda possibilita' ta' transazzjoni bejn il-partijiet kif turi l-ittra uffiċjali responsiva tat-3 ta' Lulju 2020;
12. Illi għalhekk qed issir din il-kawża entro it-terminu tal-Liġi;
13. Illi Emanuel Mizzi jiddikjara li jaf bil-fatti fuq premissi personalment.

Ghaldaqstant il-konjuġi Mizzi umilment jitolbu lil dina l-Onorabbli Qorti, previa dawk id-dikjarazzjonijiet jew provvedimenti oħra li jidhrilha opportuni, joghġobha:

- i) Tiddeċiedi u tiddikjara li l-atturi rikonvenzjonati ikkommettew spoll vjolenti u klandestin fil-konfront tal-konjuġi Mizzi meta għalqu jew qabdu lil min jgħalaq it-toqba li minnha jgħaddu l-komunikazzjonijiet tad-drenaġġ mill-fond tal-konjuġi Mizzi;
- ii) Tikkundanna u tordna lill-atturi rikonvenzjonati sabiex jirreintegraw lill-atturi fil-pussess tagħhom ta' din it-toqba li minnha jgħaddu l-komunikazzjonijiet tad-drenaġġ mill-fond tal-konjuġi Mizzi fl-istat li kienet tinsab fih qabel il-kommissjoni tal-ispoll odjern, u dan f' terminu qasir u perentorju li jiġi lilhom prefiss, okkorrendo taħt is-sorveljanza ta' periti nominandi;
- iii) Tawtorizza lill-konjuġi Mizzi sabiex, f'kaz li l-atturi rikonvenzjonati jonqsu milli jirreintegraw lill-atturi fil-pussess tagħhom ta' din it-toqba li

minnha jgħaddu l-komunikazzjonijiet tad-drenagg fl-istat li kienet tinsab fih qabel il-kommissjoni tal-ispoll odjern fit-terminu mogħti lilhom għal dan il-ghan, iwettqu huma stess, taħt is-sorveljanza okkorrendo ta' periti nominandi u bl-ispejjeż a karigu tal-atturi rikonvenzjonati, ix-xogħlijiet kollha neċessarji għar-rispristinazzjoni u r-reintegrazzjoni ordnata;

Bl-ispejjeż kontra l-atturi rikonvenzjonati, li huma minn issa ngunti in subizzjoni.

Rat ir-Risposta għuramentata tal-istess Manuel Tabone u Marica Tabone Vella għall-kontro-talba preżentata minn Emanuel u Maria konjuġi Mizzi fl-14 ta' Awwissu 2020² fejn jeċċepixxu bir-rispett u bil-għurament tiegħu l-istess Manuel Tabone jikkonferma, filwaqt illi jiddikjara illi huwa jaf b'dawn il-fatti personalment;

Illi t-talbiet hekk kif kontenuti fil-kontro-talba fuq imsemmija huma għal kollox infondati fil-fatt u fid-dritt u għandhom jigu miċhuda bl-ispejjeż kollha kontra l-istess konvenuti rikonvenjenti Emanuel u Maria konjuġi Mizzi, u dan għas-segwenti raġunijiet:-

1. Illi preliminarjament ma jirrikorru ir-rekwiziti tal-Artikolu 396 tal-Kap. 12 tal-Liġijiet ta' Malta, u konsegwentement il-konvenuti rikonvenjenti ma setgħu qatt jipproċedu in via rikonvenzjonali. Din il-kawża hija għalhekk destinata li tfalli;
2. Illi fit-tieni lok u mingħajr preġudizzju għall-premess, huma għal kollox mankanti l-elementi klassiċi illi huma meħtieġa għall-eżerċizzju b'suċċess ta' azzjoni ta' spoll, u dan kif sejjer jirrizulta matul it-trattazzjoni ta' din il-proċedura;
3. Illi fit-tielet lok u mingħajr preġudizzju għal dak kollu premiss, il-kontro-talba intentata mill-konvenuti rikonvenjenti hija altrimenti infondata fil-fatt u fid-dritt u dan kif sejjer jirrizulta fil-mori ta' din il-kawża;
4. Salvi eċċezzjonijiet ulterjuri permessi mil-liġi;

² A folio 16 tal-proċess

Rat illi l-kawża giet differita għas-sentenza dwar l-ewwel eċċezzjoni tal-atturi għall-kontro-talba tal-konvenuti, li permezz tagħha qegħdin isostnu li din hija nulla billi ma tissodisfax il-vot tal-liġi kif rifless fl-Artikolu 396 tal-Kap 12.

Rat l-atti tal-kawża.

Rat in-nota tas-sottomissjonijiet li ressqu l-partijiet kollha fil-kawża limitatament dwar l-ewwel eċċezzjoni tal-atturi rikonvenzjonati.

Ikkunsidrat:

L-azzjoni promossa mill-atturi hija dik ta' spoll fejn fl-ewwel lok l-atturi qegħdin jitolbu dikjarazzjoni li bl-aġir tagħhom meta fetħu tieqa li tagħti għal fuq il-proprjeta` tal-atturi, il-konvenuti kkommettew spoll vjolenti u klandestin għadannu tal-atturi.

Il-konvenuti laqgħu billi ressqu l-eċċezzjonijiet tagħhom iżda wkoll ħadu l-okkazzjoni sabiex iressqu kontro-talba. Permezz tal-kontro-talba tagħhom il-konvenuti ukoll mexxew b'azzjoni ta' spoll. Minn qari tal-premessi u tat-talbiet jirriżulta li l-aġir lamentat mill-konvenuti huwa dwar l-ghelug ta' toqba li minnha jgħaddu l-komunikazzjonijiet tad-drenagg liema toqba tinsab fil-fond proprjeta' tal-istess konvenuti. Il-konvenuti jallegaw illi f'xi żmien din it-toqba ingħalqet abbużivament mill-atturi. Fil-bidu tas-sena 2020 il-konvenuti reġgħu fetħu t-toqba fil-ħajt sabiex ikunu jistgħu jagħmlu xi tiswijiet fil-komunikazzjoni tad-drenagg biss fil-25 ta' Mejju 2020 l-atturi reġgħu għalqu din it-toqba permezz ta' pjanċa tal-ħadid. Talbu għalhekk illi jiġi spurgat l-ispoll bil-konvenuti jiġu reintegrati fil-pussess tal-imsemmija toqba.

L-atturi rikonvenzjonati laqgħu għat-talbiet rikonvenzjonali billi fl-ewwel lok eċċepew illi l-konvenuti ma setgħu qatt jipproċedu in via rikonvenzjonali peress illi l-mertu tal-azzjoni prinċipali huwa għal kollox differenti mill-mertu ta' dik rikonvenzjonali dan għaliex waqt illi fit-talba prinċipali l-kwistjoni hija l-ftuħ ta' tieqa, fir-rikonvenzjoni t-talbiet jolqtu toqba li minnha jgħaddu l-komunikazzjonijiet tad-drenagg.

Ikkunsidrat

Il-kwistjoni illi nsorgiet hija waħda ta' natura prettament proċedurali.

L-istitut tar-rikonvenzjoni iservi żewġ għanijiet. Fl-ewwel lok l-ekonomija tal-ġudizzju billi kif ravviżat fl-Artikolu 397 tal-Kap 12, tiġi evitata l-multipliċità tal-kawżi u ż-żewġ talbiet jiġu deċiżi permezz tal-istess kawża. Fl-istess waqt ir-rikonvenzjoni sservi sabiex tagħti lill-konvenut opportunita' kemm jista' jkun wiesa' sabiex jiddefendi ruħu. Il-konvenut jista' jiddefendi ruħu billi jressaq l-eċċezzjonijiet tiegħu sabiex waqt illi jxellef id-dritt pretiż mill-attur fl-istess waqt jittanta jeżimi ruħu mir-responsabilita' għall-fatt allegat u mill-konsegwenzi u l-effett tal-kundann fil-ġudizzju. Permezz tar-rikonvenzjoni mbagħad il-konvenut javvanza pretensjoni li biha jitlob il-kundanna tal-attur. F'kawżi bħal dik ta' llum fejn tirriżulta talba u kontro-talba, kull waħda mill-partijiet qiegħda tilbes żewġt ikpiepel billi fl-istess waqt qiegħda tirrivesti sia r-rwol ta' attur kif ukoll dak tal-konvenut. Isegwi għalhekk illi waqt li l-eċċezzjoni m'hi xejn għajr twegiba għall-azzjoni prinċipali, u tiffirma din haġa waħda mal-azzjoni, ir-rikonvenzjoni sservi sabiex toħloq talba u azzjoni ġdida li madanakollu tgħaqqad żewġ kawżi fi proċess wiehed u f'ġudikat wiehed għar-raġuni li t-talba rikonvenzjonali hija konnessa mat-talba fl-azzjoni prinċipali.

Għalkemm ir-rikonvenzjoni hija proċedura pjuttost anomala, dan l-istitut m'għandux jiġi nterpretat b'mod restrittiv b'tant li jipiċċa jeskludi l-kontro-talba. F'sens metaforiku, il-legislatur ried jolqot żewġ għasafar b'gebla waħda u għalhekk bl-introduzzjoni tal-istitut tar-rikonvenzjoni ħaseb li waqt li jippromwovi l-ekonomija tal-ġudizzju, joffri lill-konvenut difiża mill-aktar wiesa' partikolarment f'kuntest tal-prinċipju bażilari tal-*equality of arms* bejn il-kontendenti f'kawża. Huwa f'dan il-kuntest li l-Qorti trid tanalizza s-siwi tal-eċċezzjoni għall-kontro-talba u b'hekk tevita li tinħoloq sitwazzjoni ta' kunflitt mal-ispirtu tal-liġi.

Il-ġurista **Cristiano Mandrioli** jispjega r-rikonvenzjoni hekk:

“... il convenuto entra nel processo quando l'oggetto di questo e' gia` determinato dalla domanda dell'attore, e' logico che l'ambito di questa domanda costituisca un limite per il convenuto. Il quale, d'altra parte, e come pure si era notato, non e' affatto pregiudicato, da tale limite, nel suo diritto alla tutela giurisdizionale,

poiche' nessuno gli impedisce di far valere le sue diverse domande in un altro diverso processo, in veste di attore. E pertanto, in linea di principio, l'ammissibilita' delle domande riconvenzionali dovrebbe essere esclusa in quanto evidente causa di sovrapposizione disordinata e caotica di diverse materie di giudizio in un unico processo. Il che, peraltro, non impedisce che queste ragioni di opportunita' si invertano nei casi in cui tra la domanda principale e quella riconvenzionale esiste un particolare rapporto che renda vantaggioso ed opportuno – per la c.d. economia dell'attivit  giudiziale – l'esame di entrambe le contrapposte domande in un unico processo."

Fil-Kodiċi ta' Proċedura u Organizazzjoni Ċivili, Kap 12 tal-Liġijiet ta' Malta, ir-rikonvenzjoni hija regolata permezz tal-Artikoli 396 et seq. L-Artikolu 396 jaqra hekk:

"Fil-kawzi, l-konvenut jista' jagħmel kontro-talba kontra l-attur, basta li din il kontro-talba tkun konnessa mat-talba tal-attur kif sejjer jingħad hawn taħt:

- (a) meta l-kontro-talba tal-konvenut tkun ġejja mill-istess fatt, jew mill-istess kuntratt jew titolu li minnu tkun ġejja t-talba tal-attur; jew*
- (b) meta l-iskop tal-kontro-talba tal-konvenut huwa li jpaċi l-kreditu mitlub mill-attur, jew li b'kull mod ieħor iġib fix-xejn l-azzjoni tal-attur jew li jimpedixxi l-effetti tagħha."*

Għall-każ ta' llum japplika l-paragrafu (a) tad-dispożizzjoni.

Minn qari ta' din id-dispożizzjoni wieħed jintebaħ illi **l-konnessjoni** bejn it-talba u l-kontro-talba hija prerekwizit tal-istitut tar-rikonvenzjoni. Tajjeb għalhekk tingħata ħarsa lejn id-definizzjoni ta' konnessjoni kif interpretata fil-ġurisprudenza.

Huwa paċifiku li konnessjoni ma tfissirx dipendenza kemm hu hekk, kif anki jirriżulta mill-Artikolu 401 tal-Kap 12, il-kontro-talba hija indipendenti mill-azzjoni ewlenija b'tali mod li anki jekk l-azzjoni prinċipali tiġi fi tmiemha, sew jekk hux għaliex l-attur għal xi raġuni jkun irrinunzja għall-atti jew għaliex il-konvenut ikun ammetta dik it-talba, il-kontro-talba tkompli miexxa l-quddiem mingħajr ebda xkiel sakemm jingħata l-ġudikat.

L-Artikolu 395 tal-Kap 12 jammetti konnessjoni bejn it-talba prinċipali u l-kontro-talba f'erbgħa (4) ċirkostanzi u cioe meta t-talba u l-kontro-talba jitnisslu mill-istess: i) titolu; ii) mill-istess fatt; iii) mill-istess kuntratt; jew (iv) meta l-iskop tal-kontro-talba huwa t-tpaċija tal-kreditu jew li b'kull mod ieħor iġġib fix-xejn l-azzjoni attriċi. Bla dubju ta' xejn, il-leġislatur Malti kien liberali ħafna meta ntroduċa l-Artikolu 396 tal-Kap 12 u ħoloq kriterji ta' konnessjoni vasti ħafna.

Fir-rigward tal-istitut tar-rikonvenzjoni, il-Qorti tqis bħala awtorevoli s-sentenza ta' din il-Qorti kif diversament ippresjeduta, mogħtija fit-30 ta' Mejju 2019 fl-ismijiet **Antoinette Debono vs Mario Vella**³. Sabiex waslet għad-deċizjoni tagħha l-Qorti f'dik is-sentenza daħlet fi studju komprensiv u komparattiv li jħares fid-detall l-iżvilupp tal-istitut tar-rikonvenzjoni fis-sistema legali Maltija.

Fis-sentenza appena ċitata l-Qorti għamlet referenza għas-sentenza fl-ismijiet **Carmel Farrugia v Alexandra Farrugia**, deċiża mill-mibki Imħallef Raymond C. Pace fis-6 ta' Marzu 2003, liema sentenza trattat fost l-oħrajn il-kwistjoni tal-konnessjoni. Ingħad hekk:

*Illi dan l-aspett ġie estensivament ikkonsidrat fis-sentenza ta' din il-Qorti fl-ismijiet **Paul Bezzina et vs Eagle Beams Limited et** deċiża minn din il-Qorti fil-4 ta' Dicembru 1998, u qed issir riferenza għal rakkolta ta' sentenzi hemm ċitati fl-istess deċiżjoni li kkonfermaw illi r-rekwisiti sabiex issir il-kontro-talba huma dawk enunċjati fis-sentenza **Neg. Luigi Spiteri Debono vs Neg. Charles Darmanin noe** (V.A.M. 24 ta' April 1930) u cjoe` li jkun hemm:-*

(a) la comunanza di origine delle due cause, ovvero

(b) la eliminazione reciproca delle due domande.

“Illi dan jissussisti meta “le due domande emanano dallo stesso fatto, dallo stesso contratto o titolo”.

“Illi minn dan jirriżulta li l-leġislatur kien liberali sew, u l-intenzjoni tiegħu kienet mhux biss li tiġi eliminata l-obbligazzjoni attriċi, jew ikkompensata, iżda

³ Mhux appellata.

ukoll jekk id-domandi attrici jiġu b'kull mod, jekk mhux estinti, anke newtralizzati.

“Illi tenut kont tal-fatt, li l-iskop tal-kontro-talba, huwa sabiex żewġ kawżi bejn l-istess partijiet jinstemgħu fi proċess wieħed, u b'hekk jiġu evitati multipliċità ta' kawżi bejn l-istess persuni, l-interpretazzjoni tal-istess artikolu għandha tkun waħda estensiva, imbasta l-bażi tal-istess tiġi rispettata u mhux żnaturata.

“Illi għalhekk fl-interpretazzjoni tal-fonti ta' origine tal-istess kontro-talba, u cjoe` il-kuntratt, it-titolu u l-fatt, dawn għandhom dejjem jiġu nterpretati fil-kumplex ta' ċirkostanzi li jagħtu haġġa għall-kawża u li jiffurmaw il-bażi tal-litigazzjoni. Dan tant huwa minnu li l-leġislatur permezz ta' sub-artikolu (2) jestendi l-istess għal kull mezz li bih l-azzjoni attrici tiġi estinta, jew l-effetti tagħha jiġu newtralizzati. “Illi dan kollu għaliex “la riconvenzione, essendo in diritto un mezzo di difesa, venne dal legislatore giustamente estesa a tutti i casi suddetti in cui il convenuto, agendo contro il suo attore, potrebbe difendersi”. (Nicholas Ellul et vs Mary Cutajar et – P.A. (FGC) – 15 ta' Mejju, 1998).

*“Illi konsistentement mal-premess, ġew ammessi kontrotalbiet anke meta l-azzjoni attrici hija waħda kambjarja, bil-limitazzjoni tal-eċċezzjonijiet li l-istess kawża timponi u dan proprju abbażi tal-**artikolu 396(2)** (“**Guillaumier Industries Limited vs Victor Vella et**” – RCP- 4 ta' Dicembru 1998).*

“Illi dan kollu huwa konformi mal-ġurisprudenza preżenti li biha il-formalizmu esaġerat għandu jiġi eliminat għal kollox, b'dan li wieħed għandu jagħti haġġa aktar importanza għas-sustanza milli għall-forma, u għandu jsir kull tentattiv sabiex jiġu salvati l-atti ġudizzjarji, u l-emendi li saru fl-1995 huma primarjament intiżi għal tali skop, u ineffetti ikkanonizzaw il-ġurisprudenza moderna u konstanti tal-aħħar snin”.

Bl-applikazzjoni tal-paragrafu (a) tal-Artikolu 396 tal-Kap 12, tlieta (3) huma ċ-ċirkostanzi li joħolqu konnessjoni. Għall-każ ta' lllum għandha tapplika dik iċ-ċirkostanza li titnissel mill-istess fatt.

Fis-sentenza fl-ismijiet **Antoinette Debono vs Mario Vella**, op. cit., il-Qorti għamlet referenza għad-definizzjoni ta' fatt kif mogħtija mill-awturi kif ukoll mill-ġurisprudenza nostrana. Inghad hekk:

Kif rajna, huwa biss il-kodiċi Malti li jpoġġi espressament il-konnessjoni ta' fatt bhala wahda mit-tlett presupposti alternattivi tal-istitut tar-rikonvenzjoni. Naturalment tqum il-mistoqsija: il-legislatur x'qiegħed jifhem bil-kelma 'fatt'? Skont definizzjoni mogħtija mid-Digesto Italiano, u accettata mill-Qrati Maltin⁴ "Il 'fatto' e' la manifestazione esteriore delle facolta' intellettuali e volitive dell'uomo e come tale puo' formare causa di obbligazione⁵ e nel caso procedurale 'fatto' significa anche 'il complesso di tutte le circostanze che hanno dato causa e che formano l'oggetto di una lite'⁶

Il-kittieb famuż Chiovenda jiddistingwi "fatt" minn "fatt ġuridiku":

La sentenza di rigetto e i fatti giuridici - se analiziamo la ragione per cui una sentenza di rigetto puo' negare l'esistenza dell'azione, vediamo che e' diversa secondo la natura del fatto giuridico che il giudice ha considerato come esistente o non esistente.

Diconsi fatti giuridici i fatti da cui deriva l'esistenza, la modificazione o la cessazione di una volonta' concreta di legge: e come tali distinguonsi dai fatti semplici o motivi, i quali hanno importanza pel diritto solo in quanto possono servire a provare l'esistenza di un fatto giuridico.

Fatti costitutivi: che danno vita a una volonta' concreta di legge e alla aspettazione d'un bene per parte di alcuno. Ad esempio, un prestito, una successione. Vengono in questa categoria anche i fatti costitutivi dell'interesse ad agire.⁷

M'hemmx dubbju li meta l-liġi tagħna titkellem, fir-rigward tar-rikonvenzjoni, dwar "l-istess fatt" hija wkoll qed tirreferi għall-"fatt ġuridiku"; fi kliem ieħor fatt li minnu jtnisslu l-ħolqien, tibdil jew tmiem tal-attwazzjoni tal-liġi f'każ partikolari. Kif inhu magħruf, il-liġi għandha effett generali, u kull min jiftaħ kawża – jew kontro-talba - iġib miegħu sitwazzjoni ta' fatt partikolari u jistieden

⁴ *Negoziante Luigi Spiteri Debono noe v Negoziante Charles Darmanin noe* 25.04.1930 QA [A. Mercieca – F Buhagiar – E Ganado] XXVII.i.886.

⁵ – Voce 'Fatto'(Diritto Civile) Vol IX p. 548)

⁶ (Digesto Italiano p. 549 Procedura Civile).

⁷ Giuseppe Chiovenda, *Principii di Diritto Processuale Civile*, Napoli, 1923, pagina. 222

il-Qorti biex tapplika l-liġi (ġenerali) għal dak il-każ, jew fatt, speċifiku. Chiovenda jgħid ukoll li

Normalmente i fatti giuridici, avendo importanza solo per l'applicazione d'una volonta' di legge, sono accertati dal giudice solo come premessa del sillogismo che conduce all'accertamento di questa volonta; e da soli non possono essere oggetto principale di un accertamento⁸.

Is-sentenzi l-iktar awtorevoli tal-Qorti tagħna, u, b'mod konsistenti, is-sentenzi tal-Qorti tal-Appell, interpretaw il-kelma "fatt" b'mod wiesa bhala li tfisser mhux biss iċ-ċirkostanza partikolari dedotta fil-ġudizzju mill-attur, imma wkoll il-kumplex ta' ċirkostanzi antecedenti għaliha, jew konkomitanti magħha.

*Fil-kawża seminali **Spiteri Debono v Darmanin**, il-Qorti tal-Appell ma qablitx mal-interpretazzjoni tal-Ewwel Qorti li t-tielet kunsinna ta' merkanzija mibgħuta mill-esteru ma kellhiex x'taqsam mal-ewwel żewġ kunsinni, il-koll magħmulin bejn l-istess partijiet. Għalkemm din ma kinitx kawża ta' rikonvenzjoni, imma waħda ta' konnessjoni ta' kawża, xorta waħda applikat il-principji tar-rikonvenzjoni u partikolarment ta' x'inhu l-istess "fatt".*

*L-attur xtara 500 kaxxa kunserva bil-prezz ta' £6 6s 0d –il kilo, li kellu jirċievi permezz ta' diversi konsenji. L-ewwel irċieva 100 kaxxa fin-1928. Fin-1929 irċieva 100 kaxxa oħra. Mill-ewwel kunsinna l-attur irtira 10 kaxxi u halla 90 fl-imhazen tal-Gvern; u mit-tieni kunsinna irtira kaxxa għall-eżami kimiku u l-bqija ddaħħlu fl-imhazen tal-Gvern. L-attur allega li għal dawn il-partiti hallas £630. Intbghatet it-tielet partita li l-attur irrifjutaha. Id-ditta konvenuta fethet kawża **Darmanin v Spiteri Debono** kontra l-attur biex jirtira d-dokumenti u jhallas £333 18s Id bilanċ tal- prezz tal-istess merkanzija. Waqt li **Darmanin v Spiteri Debono** kienet għadha pendent, Spiteri Debono fetax kawża oħra għad-deprezzament tal-merkanzija tal-ewwel żewġ partiti li thassret, u għad-danni. Il-Qorti tal-Appell qalet li t-tlett kunsinni "emanino dallo stesso 'fatto', ovvero dalla stessa operazione che e' interceduta tra i contendenti in riguardo alla vendita in questione e consegne successive. La prima Corte ritenne che le parti non contemplarono il contratto come un tutto indivisibile, ma come tante vendite distinte, cio' che significa che 'unica' era la 'operazione' ovvero 'il complesso*

⁸ Ibid, p. 1005.

di tutte le circostanze' che diedero causa alla unica vendita a consegne successive, ovvero come ritenne la prima Corte, a piu' vendite."

*Il-kawża Paul Gambin v Frank Gambin pro et noe⁹ hija illustrattiva ta' interpretazzjoni dejqa ta' 'fatt' mill-Prim'Awla, li wasslitha għaċ-ċaħda tal-kontro-talba, u interpretazzjoni wiesa tal-istess 'fatt' mill-Qorti tal-Appell li allura wasslitha biex tammetti l-validita' tal-istess kontro-talba. L-attur importa f'Malta Box Van Ford u ħalla f'idejn ħuh il-konvenut Frank Gambin biex jagħmel il-prattiċi kollha meħtieġa fir-rigward, li, minflok ma rreġistraha f'isem ħuh, irreġistraha f'isem soċjeta' kummerċjali li tagħha kien azzjonist flimkien ma' ħuh l-ieħor Anthony Gambin. Meta l-attur ipprova jbiegħ il-vann li terzi, skopra li l-vann ma kienx f'ismu proprju u ħutu l-konvenuti naqsu li jieħdu l-passi meħtieġa biex isir it-transfer. Talab għalhekk dikjarazzjoni li huwa uniku sid tal-vann u ordni biex jitrasferixxu l-vann f'ismu. Il-konvenuti qablu li l-vann kien tal-attur u li kienu lesti jdawwru l-vann fuq ismu **meta jhallashom tal-ispejjez tal-importazzjoni etc.** Għalhekk għamlu kontro-talba biex jithallsu ta' dawn l-ispejjez. **Il-Prim'Awla** laqgħet it-talba tal-attur iżda qalet li l-kontro-talba kienet improponibbli:*

Huwa car li wara l-ammissjoni tagħhom, il-konvenuti mhumieq qed jippretendu la tpacija, la li jgibu fix-xejn it-talbiet attrici – li anzi qed jammettuhom – u lanqas ma qed jimpedixxu l-effetti konsegwenzjali ta' dawk it-talbiet, hekk ammessi;

Il-kontro-talba zgur mhix ibbażata fuq l-istess kuntratt jew titolu tal-attur. Jibqa' biss li jiġi ezaminat jekk dik il-kontro-talba hiex ibbażata fuq l-istess fatt. Il-fatt in kwistjoni huwa li l-van huwa proprjeta' tal-attur. Konsegwenza ta' dan il-fatt huwa d-dritt tal-attur li jkollu dik il-proprjeta' rikonoxxuta, b'registrazzjoni ufficjali mal-awtoritajiet kompetenti. L-ispejjez li nkorrew il-konvenuti għaliex esegwew l-istruzzjonijiet tal-attur u li huma l-oggett tal-kontro-talba għandhom il-baži fattwali u ġuridika tagħhom f'dan il-ftehim li huma jallegaw li waslu għalih mal-attur talli pprestawlu certi servigi jew fornawlu servizzi. Il-kontro-talba għalhekk mhix 'gejja mill-istess fatt' kif trid il-ligi, biex tkun ammissibbli r-rikonvenzjoni. Sostanzjalment, biex il-kontro-talba f'każ bħal dan, tkun ammissibbli, irid ikun rikonoxxut mil-

⁹ Qorti tal-Appell (J Said Pullicino, Carmel Agius, JD Camilleri) 27.03.1996

ligi speci ta' dritt ta' garanzija – cjoe' illi l-konvenuti jkollhom id-dritt tagħhom għar-rimbors tal-ispejjeż, garantit billi jirritjenu d-dritt formali tal-proprjeta' tal-van; garanzija li fil-kazijiet kongruwi biss, il-ligi tirrikonoxxih bħala d-dritt ta' ritenzjoni – jus ritentionis – bħal, per eżempju, dak tal-lukandier fuq l-effetti personali tal-klijent tal-lukanda għall-hlas tal-allogg;

Dan qed jingħad b'riferenza aktar logika u analitika tal-kawżali tal-kontro-talba għaliex naturalment imbagħad . . . jidher li l-pretenzjonijiet konvenuti jirrisalu għal fatti u servigi ta' qabel ma dahal il-van f'Malta . . . Għalhekk in-ness fattwali-guridiku ma jeżistix.

Il-Qorti tal-Appell ikkritikat dan l-apprezzament:

Il-Qorti ma tistax taqbel li l-'fatt' li minnu ġejja t-talba tal-attur huwa li l-van kien proprjeta' tal-attur. Il-fatt kien il-ftehim li kien hemm bejn il-kontendenti.... 'Fatt' iehor li minnu ġejja t-talba tal-attur huwa illi l-konvenut...minflok irregistra l-vann ... fuq isem l-istess attur spicċa ...irregistrah fuq isem is-socjeta konvenuta. Huwa dan il-kumpless ta' cirkostanzi li joriginaw mill-kuntratt ta' mandati bejn l-attur u l-konvenut Frank Gambin illi pproduca l-azzjoni attrici. Id-dikjarazzjoni mitluba mill-attur li l-van hu ta' proprjeta' esklussiva tiegħu hi biss domanda preordinata għad-domanda l-oħra principali illi l-konvenuti jigu kkundannati li jonoraw l-obbligazzjonijiet kontrattwali tagħhom li jdawru l-istess van fuq isem l-attur kif kien ġie obligat li jsir skond il-ftehim originali li kellhom. L-azzjoni hi allura konsegwenzjali għall-allegata inadempjenza kuntrattwali da parti tal-konvenut Frank Gambin;

Mill-banda l-oħra l-konvenuti qed jallegaw inadempjenza da parti tal-attur tal-obbligi assunti minnu fuq l-istess kuntratt ta' mandat. Huma jsostnu li l-attur huwa debitur lejhom f'ammonti minnhom zbankati in eżekuzzjoni tal-istess mandat mogħti u aċċettat mill-istess attur u mill-konvenut Frank Gambin rispettivament. Ammonti proprju li jirrigwardaw il-ħlas ta' dazju, transport u pagamenti oħra inkorsi fl-eżekuzzjoni tal-pratiki kollha neċessarji biex il-van ikun jista' jidhol f'Malta. Minn dan l-assjem ta' cirkostanzi, kemm fit-talba kif ukoll fil-

kontro-talba li ssib l-origini tagħha fi ftehim originali bejn l-attur u huh Frank Gambin, johrog in-ness bejn iz-żewġ azzjonijiet kemm ta' fatt kif ukoll ta' negozju. Hu allura sodisfatt ir-rekwizit li l-kontro-talba torigina ex eodem fonte, ex eodem negotio vel eodem contractu kif sintetikament imma incizament jesponu l-ġuristi;

Huwa veru illi l-konvenuti m'għandhom l-ebda dritt ta' jus ritentionis fuq il-van...It-titlu li bis-saħha tiegħu qed jivvantaw kreditu kontra l-attur fil-kontro-talba hu dak għall-ħlas ta' servizzi resi fl-eżekuzzjoni tal-mandat u għall-ammonti ta' flus avvanzati fl-interess tal-attur... din is-sitwazzjoni bl-ebda mod ma tippregudika l-kontro-talba jew l-effikaċja tagħha. Kif fuq indikat, il-kontro-talba hija meqjusa bħala azzjoni separata, distinta u prinċipali u ma hemm xejn x'josta li l-Qorti tilqa' kemm it-talba kif ukoll il-kontro-talba f'gudizzji allura separati u distinti imma naturalment fl-istess proċess...

*Huwa stabilit li b' "fatt" wieħed jifhem dik il-ġabra ta' operazzjonijiet jew negozji li nisslet ir-rabta ġuridika [Ara Digesto Italiano (Vol. IX) Voce "Fatto" pag. 548-9 u App. Kumm. 6.2.1985 fil-kawża fl-ismijiet **Maria Grazia Fava vs Salvino Farrugia** (mhix pubblikata)]. F'dan il-każ, il- "fatt" huwa l-kuntratt li bis-saħha tiegħu l-partijiet intrabtu lejn xulxin biex isehh in-negozju. **F'Air Malta plc v Lawrence Borg 30.06.2004 PA [JRM]** il-Qorti qalet li l-azzjoni u l-azzjoni rikonvenzjonali jitqiesu bħala żewġ azzjonijiet li kapaci joqgħodu waħedhom f'eżistenza indipendenti u awtonoma. Kemm hu hekk, l-artiklu 401 tal-Kodici jseddaq din l-awtonomija. Għalhekk, b' "konnessjoni" wieħed ċertament ma jifhimx li l-kontro-talba tkun dipendenti fuq it-talba jew in-natura tagħha."*

Il-Qorti tal-Appell ikkonkludiet ukoll li kien hemm komunanza tal-istess fatt fejn il-Malta Drydocks talbet il-kanonizzazzjoni tal-kreditu għal xogħolijiet minnha magħmula fuq vapur, filwaqt li t-talba rikonvenzjonali kienet għad-danni sofferti bħala rizultat taż-żamma llegali u abbużiva tiegħu minkejja li l-ammont pretiż fil-mandat ta' impediment ta' safar originali kien gie depożitat fir-Registru tal-Qorti.¹⁰

¹⁰ **Sammy Meilaq v Oral Attinel bħala Kaptan u in rappreżentanza tal-vapur MV YUKON ex MV PACIFIC** – 05.10.2001 Qorti tal-Appell (J Said Pullicino, C.Agius, JD Camilleri).

Ikkunsidrat

Abbażi tal-prinċipji suesposti, fl-indaġini tagħha l-Qorti trid tara jekk jirriżultax ness bejn l-azzjoni prinċipali u l-kontro-talba. Ness, li għalkemm mhux tali li johloq dipendenza ta' azzjoni fuq oħra, johloq konnessjoni bejn iż-żewġ azzjonijiet b'tali mod li dawn jiġu eżaminati u deċiżi permezz ta' proċediment u ġudikat wieħed.

Fil-każ ta' llum, l-attur qiegħed jakkampa l-azzjoni tiegħu dwar spoll fuq ċirkostanza partikolari u cioe l-allegat ftuħ ta' tieqa li għalkemm din tinsab fil-proprjeta' tal-konvenuti tħares fuq il-biġha sottostanti, proprjeta' tal-atturi.

Waqt illi l-azzjoni kif impustata mill-attur tiddetta l-parametri tal-kawża u allura tiċċirkoskrivi l-parametri tad-difiża, fl-istess waqt, in kwantu si tratta dwar ir-rikonvenzjoni, il-Qorti għandha tqis mhux biss iċ-ċirkostanza prinċipali kif deducibbli mill-kawżali u mit-talbiet iżda triq tinterpreta r-rikonvenzjoni minn ottika aktar wiesa' u tħares lejn il-kumpless sħiħ ta' ċirkostanzi u avvenimenti anċillari għaċ-ċirkostanza indikata mill-attur.

Fir-rikors ġuramentat tagħhom l-atturi jirreferu speċifikament għall-ftuħ ta' tieqa da parti tal-konvenuti biss fil-premessa numru ħamsa (5) ziedu jgħidu wkoll *“Illi din it-tieqa nfetħet u giet iffurmata fl-istess post fejn preċedentement kien hemm ventilatur, liema ventilatur pero kien ovvjament ferm iċken fil-qies u liema ventilatur kien ingħalaq mill-atturi xi snin qabel”*.

Il-konvenuti ħadu spunt sabiex permezz tar-rikonvenzjoni u tan-nota ta' sottomissjonijiet tagħhom tefgħu aktar dawl fuq dak premess mill-atturi fil-premessa numru ħamsa (5). Ġie mfisser illi fil-fond proprjeta' tal-konvenuti kien hemm toqba li kienet isservi għall-komunikazzjoni tad-drenaġġ mill-kamra tal-banju fil-fond tal-konvenuti għall-barra. F'xi żmien din it-toqba giet, allegatament magħluqa mill-atturi a skapitu tad-drittijiet tal-konvenuti. Fil-bidu tas-sena 2020 il-konvenuti ħadu ħsieb jerggħu jifgħu dik it-toqba sabiex jirrangaw il-komunikazzjoni tad-drenaġġ iżda fil-25 ta' Mejju 2020 l-atturi reggħu għalqu din it-toqba. Lil hinn minn jekk dawn l-allegazzjonijiet reċiproċi għandhomx mis-sewwa, fatt dan li jrid jiġi stabbilit permezz tal-proċediment fil-mertu wara li kull parti jkollha l-jedd illi tressaq il-provi tagħha, bħala fatt, iċ-ċirkostanzi li taw lok għall-azzjoni prinċipali u għall-kontro-talba tnisslu minn fatt wieħed u

cioe it-toqba fil-ħajt li minnha għaddejja l-komukazzjoni tad-drenagg. L-atturi stess jikkonċedu li kienu huma stess li f'xi żmien għaddew sabiex għalqu din it-toqba li huma jsejjhu ventilatur. L-atturi jikkonċedu wkoll illi dik li jsejjhu bhala tieqa infetħet proprju fl-istess post fejn precedentement kien hemm il-ventilatur li għalqu huma stess. Jidher għalhekk illi l-azzjoni tal-konvenuti hija konsegwenzjali għall-allegat aġir da parti tal-atturi meta dawn għalqu dik it-toqba jew ventilatur fil-ħajt.

Magħduda ċ-ċirkostanzi, kemm dawk riżultanti mill-kawżali tal-azzjoni principali kif ukoll dawk emergenti mill-kontro-talba, il-Qorti ssib li jirriżulta sodisfatt ir-rekwiżit li l-kontro-talba hija naxxenti mill-istess fatt.

Decide

Għar-raġunijiet hawn fuq imfissra, il-Qorti tiċhad l-ewwel eċċezzjoni tal-atturi għall-kontro-talba tal-konvenuti u tordna l-prosegwiment tal-kawża.

L-ispejjeż ta' din is-sentenza għandhom jithallsu mill-atturi.

Dr. Brigitte Sultana
Maġistrat

Dorianne Cordina
Deputat Registratur